

မွန်ပြည်နယ်လွှတ်တော်

မွန်ပြည်နယ်မီးဘေးနှင့်သဘာဝဘေးအန္တရာယ်

ကြိုတင်ကာကွယ်ရေးဥပဒေ

(၂၀၁၃ ခုနှစ်၊ မွန်ပြည်နယ်လွှတ်တော်ဥပဒေအမှတ် ၃။)

**မွန်ပြည်နယ်မီးဘေးနှင့်သဘာဝဘေးအန္တရာယ်
ကြိုတင်ကာကွယ်ရေးဥပဒေ
(၂၀၁၃ ခုနှစ်၊ မွန်ပြည်နယ်လွှတ်တော်ဥပဒေအမှတ် ၃။)**

မာတိကာ

စဉ်	အကြောင်းအရာ	စာမျက်နှာ
၁။	အခန်း (၁) အမည် ၊ စတင်အာဏာတည်ခြင်းနှင့် အဓိပ္ပါယ်ဖော်ပြချက်	၁ - ၃
၂။	အခန်း (၂) ရည်ရွယ်ချက်များ	၃ - ၄
၃။	အခန်း (၃) မီးဘေးနှင့်သဘာဝဘေးအန္တရာယ်ကြိုတင် ကာကွယ်ရေးကော်မတီများ ဖွဲ့စည်းခြင်း	၄ - ၉
၄။	အခန်း (၄) ကော်မတီ၏တာဝန်နှင့်လုပ်ပိုင်ခွင့်များ	၉ - ၁၃
၅။	အခန်း (၅) မီးဘေးနှင့်သဘာဝဘေးအန္တရာယ် ကြိုတင်ကာကွယ်ရေးလုပ်ငန်းများဆောင်ရွက်ခြင်း	၁၄ - ၁၉
၆။	အခန်း (၆) ကယ်ဆယ်ရေးနှင့်ပြန်လည်ထူထောင်ရေး လုပ်ငန်းများဆောင်ရွက်ခြင်း	၂၀ - ၂၂
၇။	အခန်း (၇) တားမြစ်ချက်များ၊ ပြစ်မှုနှင့်ပြစ်ဒဏ်များ	၂၂ - ၂၃
၈။	အခန်း (၈) အထွေထွေ	၂၃ - ၂၄

မွန်ပြည်နယ် မီးဘေးနှင့်သဘာဝဘေးအန္တရာယ်ကြိုတင်ကာကွယ်ရေးဥပဒေ

(၂၀၁၃ ခုနှစ်၊ မွန်ပြည်နယ်လွှတ်တော် ဥပဒေအမှတ် ၃။)

၁၃၇၄ ခုနှစ်၊ တပေါင်းလကွယ်

(၂၀၁၃ ခုနှစ်၊ ဧပြီလ ၁၀ ရက်)

နိဒါန်း

မွန်ပြည်နယ်လွှတ်တော်သည် ပြည်နယ်အတွင်း မီးဘေးနှင့် သဘာဝ ဘေးအန္တရာယ်ကြောင့် ဖြစ်ပေါ်လာနိုင်သည့် ထိခိုက်ဆုံးရှုံးမှုများ လျော့ပါးရေး အတွက် စီမံခန့်ခွဲမှုလုပ်ငန်းစဉ်များကို စနစ်တကျ ထိရောက်လျင်မြန်စွာ အကောင်အထည်ဖော်ဆောင်ရွက်နိုင်ရန် ဤဥပဒေကို ပြဋ္ဌာန်းလိုက်သည်။

အခန်း(၁)

အမည်၊ စတင်အာဏာတည်ခြင်းနှင့် အဓိပ္ပာယ်ဖော်ပြချက်

- ၁။ (က) ဤဥပဒေကိုမွန်ပြည်နယ်မီးဘေးနှင့်သဘာဝဘေးအန္တရာယ်ကြိုတင်ကာကွယ်ရေးဥပဒေဟု ခေါ်တွင်စေရမည်၊
- (ခ) ဤဥပဒေသည် ထုတ်ပြန်ကြေညာသည့်နေ့မှစတင်၍ မွန်ပြည်နယ်တစ်ဝန်းလုံးတွင်အာဏာတည်စေရမည်။
- ၂။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည် -
 - (က) ပြည်နယ် ဆိုသည်မှာ မွန်ပြည်နယ်ကို ဆိုသည်၊
 - (ခ) အစိုးရအဖွဲ့ ဆိုသည်မှာ မွန်ပြည်နယ်အစိုးရအဖွဲ့ကို ဆိုသည်၊
 - (ဂ) ဝန်ကြီးဌာန ဆိုသည်မှာ လူမှုဝန်ထမ်းကယ်ဆယ်ရေးနှင့်ပြန်လည်နေရာချထားရေးဝန်ကြီးဌာနကို တာဝန်ယူရသည့်ပြည်နယ်လူမှုရေးဝန်ကြီးဌာနကို ဆိုသည်၊
 - (ဃ) ဝန်ကြီး ဆိုသည်မှာ လူမှုဝန်ထမ်းကယ်ဆယ်ရေးနှင့် ပြန်လည်နေရာချထားရေးလုပ်ငန်းတာဝန်များကို ဆောင်ရွက်လျက်ရှိသော ပြည်နယ်အစိုးရအဖွဲ့၊ ဝန်ကြီးကို ဆိုသည်၊
 - (င) မီးဘေးနှင့်သဘာဝဘေးအန္တရာယ် ဆိုသည်မှာ ရာသီဥတုဖောက်ပြန်ခြင်း၊ ရေဘေး၊ လေဘေး၊ ပထဝီအနေအထားပြောင်းလဲခြင်း၊ ကပ်ရောဂါများ၊ ဓာတု၊ စက်မှု၊ အဏုမြူအန္တရာယ်၊မီးဘေးအန္တရာယ်နှင့် အခြားဘေးအန္တရာယ်တစ်ခုခုကို ဆိုသည်။ ယင်းစကားရပ်တွင် ပြည်ထောင်စု လွှတ်တော်က ပြဋ္ဌာန်းသောဥပဒေအရ သဘာဝဘေးအန္တရာယ်ဟု သတ်မှတ်သည့်အခြားဘေးအန္တရာယ်များလည်း ပါဝင်သည်၊
 - (စ) ကော်မတီ ဆိုသည်မှာ ပြည်နယ်၊ ခရိုင်၊ မြို့နယ်၊ ရပ်ကွက် သို့မဟုတ် ကျေးရွာအုပ်စုမီးဘေးနှင့် သဘာဝဘေးအန္တရာယ်ကြိုတင်ကာကွယ်ရေးကော်မတီကို ဆိုသည်။

- (ဆ) ကယ်ဆယ်ရေးအဖွဲ့ ဆိုသည်မှာ မီးဘေးနှင့်သဘာဝဘေးအန္တရာယ်ကြိုတင်ကာကွယ်ရေးလုပ်ငန်း ဆောင်ရွက်ရန် အရန်မီးသတ်အဖွဲ့ဝင်များ၊ သီးသန့်အရန်မီးသတ်အဖွဲ့ဝင်များ၊ ကယ်ဆယ်ရေးလုပ်ငန်းတွင် စိတ်ပါဝင်စားသော စေတနာ့ဝန်ထမ်းများဖြင့် ဖွဲ့စည်းထားသောအဖွဲ့ကိုဆိုသည်။
- (ဇ) အရန်မီးသတ်အဖွဲ့ ဆိုသည်မှာ မီးငြိမ်းသတ်ရေးအတွက် ဖွဲ့စည်းတည်ထောင်သည့် စေတနာ့ဝန်ထမ်း မီးသတ်အဖွဲ့ကို ဆိုသည်။
- (ဈ) သီးသန့်အရန်မီးသတ်အဖွဲ့ ဆိုသည်မှာ စက်ရုံ၊ အလုပ်ရုံလုပ်ငန်းဌာနနှင့် မီးဘေးစိုးရိမ်ရသောလုပ်ငန်းများ တွင် ပိုင်ရှင် သို့မဟုတ် စီမံခန့်ခွဲသူက ဖွဲ့စည်းတည်ထောင်သည့် သီးသန့်အရန်မီးသတ်အဖွဲ့ကိုဆိုသည်။

အခန်း (၂)
ရည်ရွယ်ချက်များ

- ၃။ ဤဥပဒေ၏ ရည်ရွယ်ချက်မှာ အောက်ပါအတိုင်း ဖြစ်သည် -
- (က) မီးဘေးနှင့်သဘာဝဘေးအန္တရာယ်ကြောင့် ပြည်သူတို့၏ အသက်အိုးအိမ်၊ စည်းစိမ်၊ လယ်ယာ၊ ကိုင်း၊ ကျွန်း၊ သီးနှံ၊ ကျွဲနွားတိရစ္ဆာန်များ၊ နိုင်ငံတော်ပိုင်ပစ္စည်းများနှင့် စီးပွားရေးလုပ်ငန်းများ၊ ပုဂ္ဂလိကပိုင်ပစ္စည်းများနှင့် စီးပွားရေးလုပ်ငန်းများ၊ ယဉ်ကျေးမှုအမွေအနှစ်များ ထိခိုက်ပျက်စီးဆုံးရှုံးမှု မဖြစ်ပေါ်စေရေး သို့မဟုတ် နည်းနိုင်သမျှ နည်းပါးစေရေးအတွက် ကြိုတင်ကာကွယ်တားဆီးရန်၊
 - (ခ) မီးဘေးနှင့်သဘာဝဘေးအန္တရာယ်ကျရောက်ပါက ကယ်ဆယ်ရေးလုပ်ငန်းများ အချိန်နှင့်တပြေးညီ ဆောင်ရွက်ရန်၊
 - (ဂ) မီးဘေးနှင့်သဘာဝဘေးအန္တရာယ်ကျရောက်ပြီးနောက် ပြန်လည်ထူထောင်ရေးလုပ်ငန်းများ အမြန်ဆုံး အကောင်အထည်ဖော်ဆောင်ရွက်ရန်။

အခန်း(၃)

မီးဘေးနှင့် သဘာဝဘေးအန္တရာယ်ကြိုတင်ကာကွယ်ရေးကော်မတီများ ဖွဲ့စည်းခြင်း

- ၄။ ပြည်နယ်အစိုးရအဖွဲ့သည် ပြည်နယ်မီးဘေးနှင့် သဘာဝဘေးအန္တရာယ် ကြိုတင်ကာကွယ်ရေးကော်မတီကို အောက်ပါပုဂ္ဂိုလ်များဖြင့် ဖွဲ့စည်းရမည် -
- (က) ဝန်ကြီး ဥက္ကဋ္ဌ
မွန်ပြည်နယ်အစိုးရအဖွဲ့၊
 - (ခ) ညွှန်ကြားရေးမှူး အဖွဲ့ဝင်
ပြည်နယ်အထွေထွေအုပ်ချုပ်ရေးဦးစီးဌာန၊
 - (ဂ) ပြည်နယ်ရဲတပ်ဖွဲ့မှူး အဖွဲ့ဝင်
ပြည်နယ်ရဲတပ်ဖွဲ့မှူးရုံး၊

- (ဃ) ပြည်နယ်ဦးစီးမှူး အဖွဲ့ဝင်
ပြည်နယ်ကျန်းမာရေးဦးစီးဌာန၊
- (င) ပြည်နယ်လျှပ်စစ်အင်ဂျင်နီယာ အဖွဲ့ဝင်
မြန်မာ့လျှပ်စစ်ဓါတ်အားဖြန့်ဖြူးရေးလုပ်ငန်း၊
- (စ) အင်ဂျင်နီယာမှူးကြီး အဖွဲ့ဝင်
ပြည်နယ်ပြည်သူ့ဆောက်လုပ်ရေးလုပ်ငန်း၊
- (ဆ) ပြည်နယ်မန်နေဂျာ အဖွဲ့ဝင်
မြန်မာ့ဆက်သွယ်ရေးလုပ်ငန်း၊
- (ဇ) ညွှန်ကြားရေးမှူး အဖွဲ့ဝင်
ပြည်နယ်လူဝင်မှုကြီးကြပ်ရေးနှင့်မှတ်ပုံတင်ရေးဦးစီးဌာန၊
- (ဈ) ညွှန်ကြားရေးမှူး အဖွဲ့ဝင်
ပြည်နယ်စည်ပင်သာယာရေးအဖွဲ့၊
- (ည) ခရိုင်အုပ်ချုပ်ရေးမှူး အဖွဲ့ဝင်
သထုံခရိုင်အထွေထွေအုပ်ချုပ်ရေးဦးစီးဌာန၊
- (ဋ) ခရိုင်အုပ်ချုပ်ရေးမှူး အဖွဲ့ဝင်
မော်လမြိုင်ခရိုင်အထွေထွေအုပ်ချုပ်ရေးဦးစီးဌာန၊
- (ဌ) စေတနာ့ဝန်ထမ်းပုဂ္ဂိုလ်(၃)ဦး အဖွဲ့ဝင်များ၊
- (ဍ) ပြည်နယ်မီးသတ်ဦးစီးမှူး အတွင်းရေးမှူး
ပြည်နယ်မီးသတ်တပ်ဖွဲ့၊
- (ဎ) ပြည်နယ်ဦးစီးမှူး တွဲဖက်အတွင်းရေးမှူး
ပြည်နယ်ကယ်ဆယ်ရေးနှင့် ပြန်လည်နေရာ
ချထားရေးဦးစီးဌာန။

၅။ ခရိုင်မီးဘေးနှင့်သဘာဝဘေးအန္တရာယ်ကြိုတင်ကာကွယ်ရေး ကော်မတီကို အောက်ပါပုဂ္ဂိုလ်များဖြင့် ဖွဲ့စည်းရမည်-

- (က) ခရိုင်အုပ်ချုပ်ရေးမှူး ဥက္ကဋ္ဌ
ခရိုင်အထွေထွေအုပ်ချုပ်ရေးဦးစီးဌာန၊
- (ခ) ခရိုင်ရဲတပ်ဖွဲ့မှူး အဖွဲ့ဝင်
ခရိုင်ရဲတပ်ဖွဲ့မှူးရုံး၊
- (ဂ) ခရိုင်ကျန်းမာရေးဦးစီးမှူး အဖွဲ့ဝင်
ခရိုင်ကျန်းမာရေးဦးစီးဌာန၊
- (ဃ) ခရိုင်လျှပ်စစ်အင်ဂျင်နီယာ အဖွဲ့ဝင်
ခရိုင်လျှပ်စစ်ဓါတ်အားပေးလုပ်ငန်း၊

- (င) ခရိုင်အင်ဂျင်နီယာမှူး အဖွဲ့ဝင်
ခရိုင်ပြည်သူ့ဆောက်လုပ်ရေးလုပ်ငန်း၊
- (စ) ခရိုင်ဦးစီးမှူး အဖွဲ့ဝင်
လူဝင်မှုကြီးကြပ်ရေးနှင့်မှတ်ပုံတင်ရေးဦးစီးဌာန၊
- (ဆ) စည်ပင်သာယာရေး အမှုဆောင်အရာရှိ အဖွဲ့ဝင်
ခရိုင်ရုံးစိုက်ရာမြို့နယ်စည်ပင်သာယာရေးအဖွဲ့၊
- (ဇ) စေတနာဝန်ထမ်းပုဂ္ဂိုလ်(၃)ဦး အဖွဲ့ဝင်များ၊
- (ဈ) ခရိုင်မီးသတ်တပ်ဖွဲ့မှူး အတွင်းရေးမှူး
ခရိုင်မီးသတ်တပ်ဖွဲ့၊
- (ည) ဦးစီးအရာရှိ တွဲဖက်အတွင်းရေးမှူး
အဆင့်ထက်မနိမ့်သော
အရာရှိတစ်ဦး
(ခရိုင်အုပ်ချုပ်ရေးမှူးမှတာဝန်ပေးအပ်ခြင်းခံရသူ)။

၆။ မြို့နယ်မီးဘေးနှင့်သဘာဝဘေးအန္တရာယ်ကြိုတင်ကာကွယ်ရေးကော်မတီကို အောက်ပါပုဂ္ဂိုလ်များဖြင့်ဖွဲ့စည်းရမည်-

- (က) မြို့နယ်အုပ်ချုပ်ရေးမှူး ဥက္ကဋ္ဌ
မြို့နယ်အထွေထွေအုပ်ချုပ်ရေးဦးစီးဌာန၊
- (ခ) မြို့နယ်ရဲတပ်ဖွဲ့မှူး အဖွဲ့ဝင်
မြို့နယ်ရဲတပ်ဖွဲ့မှူးရုံး၊
- (ဂ) မြို့နယ်ကျန်းမာရေးဦးစီးမှူး အဖွဲ့ဝင်
မြို့နယ်ကျန်းမာရေးဦးစီးဌာန၊
- (ဃ) မြို့နယ်လျှပ်စစ်အင်ဂျင်နီယာ အဖွဲ့ဝင်
မြို့နယ်လျှပ်စစ်ဓါတ်အားပေးလုပ်ငန်း၊
- (င) မြို့နယ်အင်ဂျင်နီယာ အဖွဲ့ဝင်
မြို့နယ်ပြည်သူ့ဆောက်လုပ်ရေးလုပ်ငန်း၊
- (စ) မြို့နယ်ဦးစီးမှူး အဖွဲ့ဝင်
လူဝင်မှုကြီးကြပ်ရေးနှင့်မှတ်ပုံတင်ရေးဦးစီးဌာန၊
- (ဆ) စည်ပင်သာယာရေး အမှုဆောင်အရာရှိ အဖွဲ့ဝင်
မြို့နယ်စည်ပင်သာယာရေးအဖွဲ့၊
- (ဇ) စေတနာ့ဝန်ထမ်းပုဂ္ဂိုလ်(၃)ဦး အဖွဲ့ဝင်များ
- (ဈ) မြို့နယ်မီးသတ်တပ်ဖွဲ့မှူး အတွင်းရေးမှူး
မြို့နယ်မီးသတ်တပ်ဖွဲ့၊

(ည) ဦးစီးအရာရှိအဆင့်ထက် တွဲဖက်အတွင်းရေးမှူး
မနိမ့်သောအရာရှိတစ်ဦး
(ဥက္ကဋ္ဌမှတာဝန်ပေးအပ်ခြင်းခံရသူ)။

၇။ ရပ်ကွက် သို့မဟုတ် ကျေးရွာအုပ်စု မီးဘေးနှင့်သဘာဝဘေးအန္တရာယ် ကြိုတင်ကာကွယ်ရေးကော်မတီကို အောက်ပါပုဂ္ဂိုလ်များဖြင့် ဖွဲ့စည်းရမည်-

- (က) ရပ်ကွက် သို့မဟုတ် ဥက္ကဋ္ဌ
ကျေးရွာအုပ်စုအုပ်ချုပ်ရေးမှူး
- (ခ) သက်ဆိုင်ရာရဲစခန်းမှ အဖွဲ့ဝင်
ရဲတပ်ဖွဲ့ကိုယ်စားလှယ်
- (ဂ) မြို့နယ်ကျန်းမာရေးဦးစီးဌာနမှ အဖွဲ့ဝင်
သတ်မှတ်ပေးသော
ကျန်းမာရေးဝန်ထမ်း
- (ဃ) ရပ်ကွက် သို့မဟုတ် အဖွဲ့ဝင်
ကျေးရွာအုပ်စုကြက်ခြေနီတပ်ဖွဲ့
ကိုယ်စားလှယ်
- (င) ဆယ်အိမ်စုမှူးကိုယ်စားလှယ်
(၃ ဦး မှ ၅ ဦး) အဖွဲ့ဝင်များ
- (စ) စေတနာ့ဝန်ထမ်းပုဂ္ဂိုလ် (၃) ဦး အဖွဲ့ဝင်များ
- (ဆ) ကယ်ဆယ်ရေးအဖွဲ့ခေါင်းဆောင် အဖွဲ့ဝင်
- (ဇ) ရပ်ကွက် သို့မဟုတ် ကျေးရွာအုပ်စု အတွင်းရေးမှူး
အရန်မီးသတ်အဖွဲ့ခေါင်းဆောင်
သို့မဟုတ် သီးသန့်အရန်မီးသတ်
အဖွဲ့ခေါင်းဆောင်
- (ဈ) ရပ်ကွက် သို့မဟုတ် တွဲဖက်အတွင်းရေးမှူး
ကျေးရွာအုပ်စုစာရေး

အခန်း(၄)

ကော်မတီ၏တာဝန်နှင့်လုပ်ပိုင်ခွင့်များ

၈။ ပြည်နယ်မီးဘေးနှင့် သဘာဝဘေးအန္တရာယ်ကြိုတင်တားဆီး ကာကွယ်ရေးကော်မတီသည် ခရိုင်၊ မြို့နယ်၊ ရပ်ကွက် သို့မဟုတ် ကျေးရွာအုပ်စု မီးဘေးနှင့်သဘာဝဘေးအန္တရာယ်ကြိုတင်ကာကွယ်ရေးကော်မတီအဆင့်ဆင့်၏ လုပ်ငန်းတာဝန်များ ကို သတ်မှတ်ပေးနိုင်သည်။

၉။ ကော်မတီအဆင့်ဆင့်သည် လုပ်ငန်းလိုအပ်ချက်အရ ရပ်ကွက် သို့မဟုတ် ကျေးရွာအုပ်စုများနှင့် ကျေးရွာများတွင် ကယ်ဆယ်ရေးအဖွဲ့များကိုဖွဲ့စည်း ဆောင်ရွက်နိုင်သည်။

၁၀။ ပုဒ်မ ၉ အရ ဖွဲ့စည်းသော ကယ်ဆယ်ရေးအဖွဲ့များတွင် အရန်မီးသတ် တပ်ဖွဲ့ဝင်များ၊ သီးသန့်အရန် မီးသတ် အဖွဲ့ဝင်များ၊ ကြက်ခြေနီအဖွဲ့ဝင်များ၊ စေတနာ့ဝန်ထမ်း အကျိုးဆောင်များ ပါဝင်ဖွဲ့စည်းနိုင်သည်။

၁၁။ ကယ်ဆယ်ရေးအဖွဲ့ ဖွဲ့စည်းဆောင်ရွက်ရာတွင် ဖွဲ့စည်းပုံကို သတ်မှတ် ဆောင်ရွက်နိုင်သည်။

၁၂။ ကော်မတီအဆင့်ဆင့်သည် ကယ်ဆယ်ရေးအဖွဲ့ဝင်များ၊ အရန်မီးသတ်အဖွဲ့ဝင်များ၏ လေ့ကျင့်ရေး၊ ကျွမ်းကျင်မှု ရှိစေရေး၊ နည်းပညာရရှိရေးကို အစိုးရဌာနအဖွဲ့အစည်းများ၊ လူမှုကူညီရေးအဖွဲ့အစည်းများနှင့် ဆက်သွယ်ပူးပေါင်း ဆောင်ရွက်နိုင်သည်။

၁၃။ ဝန်ကြီးသည်ပြည်နယ်ရသုံးမှန်းခြေငွေစာရင်းတွင် ပြည်နယ်မီးဘေးနှင့် သဘာဝဘေးအန္တရာယ်ကြိုတင် ကာကွယ်ရေး လုပ်ငန်းအတွက် ရန်ပုံငွေထည့်သွင်း ရေးဆွဲဆောင်ရွက်နိုင်ရန် အစိုးရအဖွဲ့သို့တင်ပြဆောင်ရွက်နိုင်သည်။

၁၄။ ကော်မတီများသည် အောက်ပါတို့ကို ဆောင်ရွက်ရမည် -

- (က) မီးဘေးနှင့်သဘာဝဘေးအန္တရာယ်ကြိုတင်ကာကွယ်ရေးဆိုင်ရာလုပ်ငန်းအစီအမံများရေးဆွဲ ဆောင်ရွက်ခြင်း၊
- (ခ) မီးလောင်မှုဖြစ်ပွားသည့်အခါထိရောက်စွာ မီးငြိမ်းသတ်နိုင်ရေးအတွက်အစီအမံများချမှတ် ဆောင်ရွက်ခြင်း၊
- (ဂ) မီးဘေး သို့မဟုတ် သဘာဝဘေးအန္တရာယ်တစ်မျိုးမျိုးကျရောက်သည့်အခါ မီးငြိမ်းသတ်ရေးသဘာဝ ဘေးအန္တရာယ်ကာကွယ်ရေးနှင့် ကယ်ဆယ်ရေးအတွက် ကယ်ဆယ်ရေးအဖွဲ့ဝင်များ၊ စေတနာ့ဝန်ထမ်းများ၊ အရန်မီးသတ်အဖွဲ့၊ သီးသန့်အရန်မီးသတ်အဖွဲ့များ၊ လူမှုရေးအသင်း အဖွဲ့ဝင်များပါဝင်ကူညီဆောင်ရွက် ရမည့် အစီအမံများရေးဆွဲ ဆောင်ရွက်ခြင်း၊
- (ဃ) မီးဘေးနှင့် သဘာဝဘေးအန္တရာယ် ကြိုတင်ကာကွယ်ရေးကော်မတီအဆင့်ဆင့်တို့၏ လုပ်ငန်းများ၊ ကယ်ဆယ်ရေးအဖွဲ့ဝင်များ၏လုပ်ငန်းများကို ကြီးကြပ်ကွပ်ကဲခြင်း၊ လမ်းညွှန်ခြင်း၊ ပေါင်းစပ်ညှိနှိုင်းခြင်း၊
- (င) အစိုးရဌာနအဖွဲ့အစည်းများ၊ လူမှုရေးလုပ်ငန်းများ ဆောင်ရွက်နေသောအခြားအဖွဲ့အစည်းများနှင့် ဆက်သွယ်ခြင်း၊ ပူးပေါင်းဆောင်ရွက်ခြင်း၊
- (စ) ကယ်ဆယ်ရေးအဖွဲ့လုပ်ငန်းများအတွက် တည်ဆဲဥပဒေများနှင့်မဆန့်ကျင်စေဘဲရန်ပုံငွေများ စုဆောင်း ကောက်ခံဆောင်ရွက်နိုင်သည်။ ၎င်းအပြင် ပြည်နယ်အဖိုးရထောက်ပံ့ငွေ၊ စေတနာရှင်များမှ လှူဒါန်းငွေများ၊ ပစ္စည်းများကိုလက်ခံရယူခြင်း၊ ယင်းငွေများ၊ ပစ္စည်းများကို မီးဘေးအန္တရာယ်၊ သဘာဝဘေးအန္တရာယ်၊ ကပ်ရောဂါဘေးအန္တရာယ် သို့မဟုတ် အခြားရုတ်တရက်ဖြစ်ပွားသော ဘေးအန္တရာယ်တားဆီးရေးနှင့် ကယ်ဆယ်ရေးလုပ်ငန်းများတွင် စနစ်တကျအသုံးပြုခြင်း၊ အသုံးပြုခြင်းနှင့်စပ်လျဉ်း၍ လမ်းညွှန်ခြင်း၊ ကြီးကြပ်ခြင်း၊
- (ဆ) ပြည်နယ်အစိုးရအဖွဲ့ဝန်ကြီးမှတစ်ဆင့် ပြည်ထောင်စုအဆင့်၊ အပြည်ပြည်ဆိုင်ရာကယ်ဆယ်ရေးလူမှုရေး အဖွဲ့များနှင့်ဆက်သွယ်ခြင်း၊ ပူးပေါင်းဆောင်ရွက်ခြင်း၊

- (ဇ) သဘာဝဘေးအန္တရာယ်ကြိုတင်ကာကွယ်ရေးလုပ်ငန်းများနှင့်စပ်လျဉ်း၍ အထက်အဖွဲ့အစည်းမှ ချမှတ်ပေးသည့် မူဝါဒ၊ လမ်းညွှန်ချက်များအား ညွှန်ကြားချက်နှင့်အညီ ရေးဆွဲသတ်မှတ်အကောင်အထည်ဖော်ခြင်း၊
- (ဈ) ခရိုင်၊ မြို့နယ်၊ ရပ်ကွက် သို့မဟုတ် ကျေးရွာအုပ်စုအလိုက် ကြိုတင်ကာကွယ်ရေးစီမံချက်များအား မီးဘေးနှင့် သဘာဝဘေးအန္တရာယ်အနေအထားနှင့်ကိုက်ညီအောင် ရေးဆွဲဆောင်ရွက်ခြင်း၊
- (ည) မီးဘေးနှင့်သဘာဝဘေးအန္တရာယ်ကြိုတင်ကာကွယ်ရေးစီမံချက်များအား ဇာတ်တိုက်လေ့ကျင့်ခြင်း၊ ကွပ်ကဲကြပ်မတ်ခြင်း၊
- (ဋ) သဘာဝဘေးအန္တရာယ်ကျရောက်လာပါက ခရိုင်၊ မြို့နယ်၊ ရပ်ကွက်၊ ကျေးရွာအလိုက် ဖွဲ့စည်းထားရှိသည့် မီးဘေးနှင့်သဘာဝဘေးအန္တရာယ်ကြိုတင်ကာကွယ်ရေးကော်မတီများ၏ကွပ်ကဲမှုဖြင့် ကယ်ဆယ်ရေးအဖွဲ့နှင့် ပြည်သူများအား အချိန်နှင့်တပြေးညီ ကယ်ဆယ်ရေးလုပ်ငန်းများ ဆောင်ရွက်နိုင်ရန် ကြပ်မတ်ခြင်း၊
- (ဌ) သဘာဝဘေးအန္တရာယ်ကျရောက်ပြီးနောက် ပြန်လည်ထူထောင်ရေးလုပ်ငန်းများအား ပြည်နယ်အစိုးရအဖွဲ့၏ညွှန်ကြားမှုနှင့်အညီ ဆောင်ရွက်ခြင်း၊ ကွပ်ကဲကြပ်မတ်ခြင်း၊
- (ဍ) ဖြစ်ပွားမှုအခြေအနေ၊ ပျက်စီးဆုံးရှုံးမှုအခြေအနေ၊ ကာကွယ်စောင့်ရှောက်ရေးအခြေအနေများကို ရပ်ကွက်၊ ကျေးရွာအုပ်စု၊ ကျေးရွာများမှအချိန်မီ သတင်းရရှိရေးဆောင်ရွက်ခြင်း၊ အချိန်နှင့်တပြေးညီ တင်ပြအစီရင်ခံခြင်း၊
- (ဎ) ကယ်ဆယ်ရေးနှင့် ပြန်လည်နေရာချထားရေးဆောင်ရွက်ရာတွင် လိုအပ်သော အကူအညီများအတွက် သက်ဆိုင်ရာဌာနများသို့ အသေးစိတ်စိစစ်တင်ပြခြင်းနှင့် ရရှိလာသော အကူအညီများကို စနစ်တကျ ထောက်ပံ့ရေးအတွက် ကြီးကြပ်ဆောင်ရွက်ခြင်း၊
- (ဏ) နိုင်ငံတော်၊ ဌာနဆိုင်ရာများနှင့် ပြည်တွင်းအလှူရှင်များထံမှ ရရှိသော အလှူငွေနှင့်ပစ္စည်းများကို ဘေးဒုက္ခသည်များထံ အမြန်ဆုံးရောက်ရှိရေးကြီးကြပ်ဆောင်ရွက်ခြင်း၊
- (တ) မီးဘေးနှင့် သဘာဝဘေးအန္တရာယ်ကြိုတင်ကာကွယ်ထိန်းသိမ်းရေးဆိုင်ရာ လူထုပညာပေးအစီအစဉ်များကို လည်းကောင်း၊ လုပ်ငန်းစဉ်တွင် ပြည်သူလူထု ပါဝင်လာစေရေးအတွက်လည်းကောင်း အစီအစဉ်များ ချမှတ်ပေးခြင်း။

အခန်း (၅)

မီးဘေးနှင့် သဘာဝဘေးအန္တရာယ်ကြိုတင်ကာကွယ်ရေးလုပ်ငန်းများ ဆောင်ရွက်ခြင်း

၁၅။ ပြည်နယ်၊ ခရိုင်၊ မြို့နယ်၊ ရပ်ကွက်နှင့်ကျေးရွာအုပ်စု မီးဘေးနှင့် သဘာဝဘေးအန္တရာယ်ကြိုတင်ကာကွယ်ရေးကော်မတီအဆင့်ဆင့်သည် အောက်ပါလုပ်ငန်းများကို ဆောင်ရွက်ရမည် -

- (က) ကော်မတီကချမှတ်ထားသော လုပ်ငန်းစဉ်များနှင့်အညီ မီးဘေးနှင့်သဘာဝဘေးအန္တရာယ်ကြိုတင်ကာကွယ်ရေးလုပ်ငန်းများကို ဆောင်ရွက်ရမည်။

- (ခ) ရာသီအလိုက် မီးဘေးကြိုတင်ကာကွယ်ရေးလုပ်ငန်းများ ဆောင်ရွက်ပေးခြင်း၊ ထိုလုပ်ငန်းများအား စစ်ဆေးကြပ်မတ်ခြင်းနှင့်မီးသတ်ကား၊ ရေကား၊ ရေရရှိနိုင်သောနေရာများ၊ ဓါတ်ဆီ၊ ချောဆီစသည့်တို့ကို လုံလောက်စွာ စီစဉ်ထားရှိခြင်း၊ စနစ်တကျပြင်ဆင်စုဆောင်းထားရှိခြင်း၊ ကယ်ဆယ်ရေးအဖွဲ့ဝင်များအတွက် အကာအကွယ်ပစ္စည်းများအား ဆောင်ရွက်ပေးခြင်း၊
- (ဂ) ပြည်သူ့လူထုအား မီးဘေးနှင့်သဘာဝဘေးအန္တရာယ်တားဆီးကာကွယ်ရေး အသိပညာပေးခြင်း၊ မီးတားလမ်းများသတ်မှတ်စီစဉ်ထားခြင်းနှင့် အဆောက်အဦများ ဆောက်လုပ်ရာတွင် မီးဘေးကာကွယ်ရေးသတ်မှတ်ချက်များအား လိုက်နာဆောင်ရွက်စေခြင်း၊ ဈေးများတွင် လျှပ်စစ်မီး၊ ထင်း၊ မီးသွေးနှင့် အခြားမီးသုံးစွဲမှုတို့ကို မီးဘေးကြိုတင်ကာကွယ်ရေးအတွက် လိုအပ်သလိုစစ်ဆေးကြပ်မတ်ခြင်း၊
- (ဃ) ရပ်ကွက်၊ ကျေးရွာအတွင်း နေထိုင်သူများလိုက်နာရမည့် မီးဘေးနှင့်သဘာဝဘေးအန္တရာယ်ကြိုတင်ကာကွယ်ရေးဆိုင်ရာညွှန်ကြားချက်များကို အခါအားလျော်စွာ ထုတ်ပြန်ခြင်း၊ မီးဘေးနှင့် သဘာဝဘေးအန္တရာယ်ကြိုတင်ကာကွယ်ရေးလုပ်ငန်းများတွင် ပြည်သူ့လူထုပူးပေါင်းပါဝင်ဆောင်ရွက်မှုကို ရရှိစေရန် စည်းရုံးဆောင်ရွက်ခြင်း၊
- (င) သဘာဝဘေးအန္တရာယ်ကြိုတင်ခန့်မှန်းခြင်းစနစ်၊ ကြိုတင်သတင်းထောက်လှမ်းခြင်းစနစ်၊ ကြိုတင်အသိပေးမှုစနစ်နှင့် အချိန်နှင့်တပြေးညီ အကြောင်းကြားခြင်းစနစ် ပီပြင်စွာထူထောင်ခြင်း၊ ကြိုတင်သတိပေးစနစ်မှ သတိပေးချက်ရရှိလာချိန်တွင် အချိန်မီ အောက်ခြေအထိဆက်သွယ်ဆောင်ရွက်ပေးနိုင်ရေးအတွက် စီမံဆောင်ရွက်ခြင်း၊ မိုးလေဝသနှင့်ဇလဗေဒဦးစီးဌာနမှ ကြိုတင်ထုတ်ပြန်ထားသော သတိပေးချက်များကို ပြည်သူ့လူထုသို့ အချိန်မီ ထပ်ဆင့်ထုတ်ပြန်ပေးခြင်း၊
- (စ) မိုးလေဝသ သတိပေးချက်များကို ဒေသခံပြည်သူအားလုံးအချိန်နှင့်တပြေးညီသိရှိနိုင်ရန် အသံချဲ့စက်စနစ်များနှင့် ဆက်သွယ်နည်းတို့ကို အသုံးပြု၍ ကြေညာပေးခြင်း၊ ရပ်ကွက်၊ကျေးရွာအတွင်း ဒေသခံပြည်သူများ မြင်တွေ့နိုင်သည့်နေရာများ၌ သတ်မှတ်ထားသည့်အရောင်အတိုင်း အလံလွှင့်ထူအချက်ပြခြင်း၊
- (ဆ) ရေလွှမ်းမိုးနိုင်သည့်နေရာများရှိ ပြည်သူများအား ဘေးလွတ်ရာသို့ ပြောင်းရွှေ့နိုင်ရေးအတွက် ကြိုတင်စီစဉ်ဆောင်ရွက်ပေးခြင်း၊
- (ဇ) မြစ်ချောင်းများ ရေစီးကြောင်းပြောင်းလဲစေခြင်းများ မဖြစ်ပေါ်စေရေးအတွက် မြစ်ချောင်းကမ်းပါးများ ထိန်းသိမ်းရေးဆိုင်ရာလုပ်ငန်းများ ဆောင်ရွက်ပေးခြင်း၊ မြစ်ချောင်းများအတွင်းသို့ အမှိုက်များစွန့်ပစ်ခြင်း မပြုရန် ပြည်သူ့လူထုအား အသိပညာပေးခြင်းနှင့် တားမြစ်ခြင်း၊ ရေစီးကြောင်းပြောင်းလဲစေနိုင်သော မြစ်ချောင်း၊ ကမ်းပါးအစပ်များနှင့် ဆည်ရေများလွတ်သည့်ရေစီးကြောင်းတစ်လျှောက်တွင် နေထိုင်ခြင်းမပြုရန် တားမြစ်ခြင်းနှင့် နေထိုင်သူများအားဖယ်ရှားပေးရန် ဆောင်ရွက်ခြင်း၊ ရေလွှမ်းမိုးနိုင်သည့်နေရာ၊ ဒေသအတွင်း ရေထွက်ပေါက်များအား စနစ်တကျ ကြိုတင်ဆောင်ရွက်ပေးခြင်း၊
- (ဈ) မြစ်ချောင်းကမ်းပါးအစွန်းများတွင် နေထိုင်ခြင်းများအား တားမြစ်ခြင်း၊ အန္တရာယ်ကင်းလွတ်သည့် နေရာများတွင်သာ နေထိုင်စေခြင်း၊ မြေ၊ ကမ်းပါးပြိုနိုင်သည့်နေရာများတွင် မြေထိန်းနံရံများနှင့် ရေထိန်းနံရံများအား ဆောက်လုပ်ခြင်း၊

(ည) ရပ်ကွက်၊ ကျေးရွာအုပ်စုအလိုက် နယ်မြေအခြေအနေအသေးစိတ်နှင့် အခြားလိုအပ်သည့် အချက်အလက် စာရင်းများ ကောက်ယူထားရှိခြင်း၊ ဖြစ်ပွားခဲ့သော အထောက်အထားများရှာဖွေပြုစု၍ အန္တရာယ်ရှိသော ဒေသ၊ ၎င်းဒေသရှိ လူဦးရေနှင့် အိမ်ထောင်စုအရေအတွက်၊ ဖြစ်လေ့ရှိသော ရာသီကာလဖြစ်ပွားမှုအလှည့်၊ ပုံမှန်ကြာမြင့်တတ်သော ရက်၊ လစသည်တို့အပေါ်မူတည်ပြီး အခြေပြုပုံပြုလုပ်ထားခြင်း၊ ခိုင်ခံ့သော အဆောက်အဦများ၊ ကုန်းမြင့်မြေများ၊ နယ်မြေအတွင်းရှိရေ၊ လေ၊ သဘာဝဘေးဒဏ်ခံနိုင်သည့် ရပ်ကွက်၊ ကျေးရွာများ၏ အဆောက်အဦ၊ ခိုလှုံနိုင်သော အခိုင်အမာနေရာများနှင့် အမြင့်ပေ (၅၀)အထက် တောင်ကုန်း များစာရင်းအား ကြိုတင်ကောက်ယူထားခြင်း၊ ပြည်သူလူထုသိရှိစေရန် ကျယ်ပြန့်စွာ အသိပေးကြေညာ ထားခြင်း၊

(ဋ) ဒေသခံဆေးရုံ၊ ဆေးခန်း သို့မဟုတ် မှီခိုနိုင်သောဆေးရုံ၊ ဆေးခန်းများနှင့် ကျန်းမာရေးဝန်ထမ်းများ၊ သားဖွား ဆရာမများအား ကြိုတင်ပြင်ဆင်ဖွဲ့စည်းထားခြင်း၊ ဆေးဝါးနှင့်လိုအပ်သည့်ပစ္စည်းများအား ပြန်လည် သုံးသပ်၍ တိုးတက်ကောင်းမွန်စေရန် စီစဉ်ဆောင်ရွက်ခြင်း၊ ကူးစက်ရောဂါ၊ အခြားရောဂါများ ဖြစ်ပွားမှုကို ထောက်လှမ်းနေသော စနစ်ထူထောင်ခြင်း၊ ရှေးဦးသူနာပြုသင်တန်းများ ဖွင့်လှစ်၍ ပြည်သူလူထုအဖွဲ့အစည်း များအား သင်ကြားလေ့ကျင့်ပေးခြင်း၊ ရောဂါကာကွယ်ရေးလုပ်ငန်းများကို ဘေးအန္တရာယ်ကာလ မရောက်မီ ဆောင်ရွက်စေခြင်း၊

(ဌ) ရပ်ကွက်၊ ကျေးရွာများရှိ ပို့ဆောင်ရေးယာဉ်များစာရင်းအား ကြိုတင်ကောက်ယူထားရှိပြီး ဘေးအန္တရာယ် ကျရောက်ပါက အမြန်ဆုံးကူညီပေးနိုင်ရေးအတွက် ကြိုတင်စုဖွဲ့ပြင်ဆင်၍ စုရပ်နေရာများ ကြိုတင်သတ်မှတ် ထားခြင်း၊ ကယ်ဆယ်ရေးကိရိယာများနှင့် အခြားလိုအပ်သောပစ္စည်းများ စုဆောင်းထားရှိခြင်း။

၁၆။ ကော်မတီအဆင့်ဆင့်သည် ဘေးအန္တရာယ်သတိပေးချက်ရရှိသည်နှင့်တပြိုင်နက် မိမိ၏ကွပ်ကဲကြပ်မတ်မှုဖြင့် ရွှေ့ပြောင်းရေး၊ ကနဦး ကယ်ဆယ်ရေးလုပ်ငန်းများကို အောက်ပါအတိုင်း ဆောင်ရွက်သွားရမည် -

(က) ရပ်ကွက်၊ ကျေးရွာအုပ်စုအတွင်း ရရှိနိုင်သည့် ပြည်သူလူထု၏လုပ်အား၊ စွမ်းအားကို စုစည်းခြင်း၊ ရေဘေးကာကွယ်ရေးအတွက် သဲအိတ်၊ ပေါက်တူး၊ ခြင်းတောင်းကဲ့သို့ လက်သုံးကိရိယာများ၊ မြေသယ်ယာဉ်၊ မြေတူးစက်၊ မြေကော်စက်များအား ဘေးအန္တရာယ်ကျရောက်မည့် နေရာသို့ပို့ဆောင်ခြင်း၊ ရေဝင်ရောက် နိုင်သည့်နေရာများ၌ လူထုအင်အားဖြင့် ကမ်းပါးမြေဖို့ခြင်း၊ သဲအိတ်စီခြင်းနှင့် ရေစီးလမ်းတစ်လျှောက် အမှိုက်ရှင်းလင်းခြင်း၊

(ခ) ပို့ဆောင်ရေးယာဉ်များအား အခြေစိုက်ရာ ရပ်ကွက်၊ ကျေးရွာစုရပ်များ၌စုစည်းခြင်း၊ မြို့နယ်အဆင့် စုဖွဲ့ထား သည့် သယ်ယူပို့ဆောင်ရေးယာဉ်များအား စုရပ်များ၌ စုစည်းခြင်းတို့ကို တစ်ပြိုင်တည်းဆောင်ရွက်ခြင်း၊

(ဂ) ကြိုတင်သတ်မှတ်ထားသည့် ခိုလှုံရန်နေရာများ၌ ခိုလှုံမည့်လူအင်အားအပေါ်မူတည်၍ သောက်ရေ၊ ဆန်၊ ဆီ၊ ပဲနှင့်အခြားထောက်ပံ့ရေးပစ္စည်းများကို ခိုလှုံရန်နေရာများသို့ စတင်ပို့ဆောင်၍ အသင့်ပြင်ဆင်ခြင်း၊

(ဃ) နယ်မြေအတွင်း သက်ကြီးရွယ်အိုများ၊ ကလေးသူငယ်များ၊ ကျန်းမာရေးချို့တဲ့နေသူများ၊ မသန်စွမ်းသူများ စသည်ဖြင့် ခွဲခြား၍ ဦးစားပေးစနစ်အတိုင်း ကြိုတင်သတ်မှတ်ထားသည့် ခိုလှုံရန်နေရာ၊ ကယ်ဆယ်ရေး စခန်းများသို့ ရွှေ့ပြောင်းဆောင်ရွက်ခြင်း။

၁၇။ ကော်မတီအဆင့်ဆင့်သည် မြေလျင်ဒဏ်ခံနိုင်မည့် အဆောက်အအုံများ ဆောက်လုပ်စေရန်နှင့် ပြိုကျနိုင်မည့် အဆောက်အအုံများအား ပြင်ဆင်စေရန် အစိုးရအဖွဲ့သို့ တင်ပြရမည်။

၁၈။ ကော်မတီအဆင့်ဆင့်သည် အခြားသဘာဝဘေးအန္တရာယ်တစ်ခုခု ဖြစ်ပေါ်နိုင်ရန်အကြောင်းရှိသည့်အခါ အဆိုပါ ဘေးအန္တရာယ်နှင့်ပတ်သက်၍ လျော့နည်းသက်သာစေသည့် အစီအမံများကို ကြိုတင်ဆောင်ရွက်ရမည်။

အခန်း (၆)

ကယ်ဆယ်ရေးနှင့် ပြန်လည်ထူထောင်ရေးလုပ်ငန်းများ ဆောင်ရွက်ခြင်း

၁၉။ ကော်မတီအဆင့်ဆင့်၏ကွပ်ကဲကြပ်မတ်မှုဖြင့် သဘာဝဘေးအန္တရာယ် ကျရောက်ချိန်နှင့် ကျရောက်ပြီးနောက် အောက်ပါလုပ်ငန်းများဆောင်ရွက်ရမည်-

- (က) ကျရောက်လာသည့်သဘာဝဘေးအန္တရာယ်ပမာဏ၊ လမ်းကြောင်းများ ရှင်းလင်းမှုအခြေအနေ၊ သယ်ယူပို့ဆောင်ရေးယာဉ်စုစည်းရောက်ရှိမှုအခြေအနေတို့အပေါ်မူတည်၍ ကြိုတင်သတ်မှတ်ထားသည့် ခိုလှုံရန် နေရာ၊ကယ်ဆယ်ရေး စခန်းများသို့ ရွှေ့ပြောင်းခြင်း၊
- (ခ) အရေးကြီးလူနာများ ရွေးချယ်ခြင်း၊ အရေးကြီးလူနာများအား ဆေးရုံသို့ပို့ခြင်း၊ ဆေးရုံဆေးခန်းများတွင် ဦးစားပေးခွဲစိတ်ခြင်း၊ ရွှေ့ပြောင်းခြင်း၊
- (ဂ) နယ်မြေခံတပ်များ၊ လူမှုရေးအသင်းအဖွဲ့များနှင့် ပူးပေါင်းကာ ရှာဖွေကယ်ဆယ်ရေးလုပ်ငန်းများအား အလျင်အမြန်ဆောင်ရွက်ခြင်း၊ ပျက်စီးနေသော အဆောက်အအုံများ၊ ပိတ်ဆို့နေသောလမ်းများအား လူ့စက်ယန္တရားအင်အားတို့ဖြင့် အမြန်ဆုံးဖယ်ရှား ရှင်းလင်းခြင်း၊
- (ဃ) အလောင်းများရှာဖွေခြင်း၊ မြှုပ်နှံသင်္ဂြိုဟ်ခြင်း၊ အလောင်းများအား အမည်၊ နေရပ်ဖော်ထုတ်ခြင်းအတွက် မှုခင်းအရာရှိများနှင့် ပူးပေါင်းလုပ်ဆောင်ခြင်း၊
- (င) စာရင်းဇယားများ ကောက်ယူခြင်း၊ (ဖြစ်ပွား၊ သေဆုံး၊ ဒဏ်ရာရ ပျောက်ဆုံးစသည်ဖြင့်) ခိုလှုံရန် နေရာများနှင့် ကယ်ဆယ်ရေးစခန်းများသို့ ရွှေ့ပြောင်းရောက်ရှိလာသည့် လူဦးရေ အိမ်ထောင်စု၊ စာရင်းများအား စာရင်းကောက်ယူပြုစု၍ အထက်ဌာနများသို့ အချိန်နှင့်တပြေးညီ တင်ပြခြင်း၊
- (စ) ဘေးအန္တရာယ်ကာကွယ်ရေး၊ ရောဂါကာကွယ်ရေး၊ တစ်ကိုယ်ရေသန့်ရှင်းရေးကိုယ်လက်လှုပ်ရှားမှု စသော ကျန်းမာရေးပညာပေးလုပ်ငန်းများဆောင်ရွက်ခြင်း၊ စိတ်ဓာတ်မကျဆင်းစေရန်အားပေးခြင်း၊
- (ဆ) အာဟာရပြည့်ဝစေရန် စီစဉ်ဆောင်ရွက်ခြင်း၊ (လိုအပ်ပါကဖြည့်စွက်အစာတိုက်ကျွေးရန်) ရောဂါကာကွယ်ဆေးထိုးခြင်း၊ တိုက်ကျွေးခြင်း၊ သန့်ရှင်းသော သောက်သုံးရေရရှိရေး၊ မျှတစွာ ခွဲဝေသုံးစွဲရေး ဆောင်ရွက်ခြင်း၊ စနစ်ကျသော အညစ်အကြေးစွန့်ပစ်မှု တည်ထောင်ပေးခြင်း၊
- (ဇ) ကူးစက်ရောဂါကာကွယ်ရေးလုပ်ငန်းများ ဆောင်ရွက်ခြင်း၊ မြေဆိုးအန္တရာယ်ထိခိုက်အန္တရာယ်၊ ရေနစ်ခြင်း စသည်တို့အတွက် ပညာပေးခြင်း၊
- (ဈ) ကျွဲ နွား၊ တိရိစ္ဆာန်များ ဘေးလွတ်ရာနယ်မြေသို့ ပြောင်းရွှေ့ခြင်း၊ တိရိစ္ဆာန်ဆေးကုလုပ်ငန်းများ ဆောင်ရွက်ခြင်း၊
- (ည) ကယ်ဆယ်ရေးစခန်းများတွင် ရောက်ရှိနေသူများအား အန္တရာယ်ကင်းရှင်းသည့်အခါ မူလနေရာ အိမ်များသို့ ပြန်လည်ပြောင်းရွှေ့နေထိုင်လိုပါက ညွှန်ကြားချက်ရရှိမှသာ ပြောင်းရွှေ့ရေးလုပ်ငန်းများ စီစဉ်ဆောင်ရွက်ပေးခြင်း၊
- (ဋ) ပျက်စီးသွားသော အဆောက်အအုံများအား ပြန်လည်ပြုပြင်တည်ဆောက်မှုပြုလုပ်ရာတွင် ဒေသခံ ဆောက်လုပ်ရေးကျွမ်းကျင်သူများနှင့် ပူးပေါင်းဆောင်ရွက်ခြင်း၊

- (၄) ကျွဲနွားများသေဆုံးမှုကြောင့် လယ်ယာစိုက်ပျိုးရေးအတွက် လိုအပ်ချက်များကို စာရင်းဇယားစနစ်တကျပြုစု၍ အစိုးရအဖွဲ့သို့ တင်ပြခြင်း၊
- (၅) သဘာဝဘေးအန္တရာယ်ကြောင့် ပျက်စီးသွားသော လျှပ်စစ်ဓါတ်အားလိုင်းများ မူလအတိုင်း ပြန်လည် ရရှိရေးအတွက် အမြန်ဆုံးပြုပြင်ဆောင်ရွက်ခြင်း၊
- (၆) သစ်၊ ဝါး၊ ဓနိအမိုးအကာနှင့် အိမ်ဆောက်ပစ္စည်းများရရှိရေးအတွက် ဒေသအစီအစဉ်ဖြင့် ကြိုတင်စုဆောင်း ခြင်းဖြင့်လည်းကောင်း၊ ပုဂ္ဂလိကလုပ်ငန်းရှင်များ၊ အလှူရှင်များထံမှလည်းကောင်း၊ နိုင်ငံတော်သို့ လိုအပ်ချက်များ တင်ပြတောင်းခံ၍လည်းကောင်း ကူညီထောက်ပံ့ရေး စီစဉ်ဆောင်ရွက်ခြင်း။

အခန်း(၇)

တားမြစ်ချက်များ၊ ပြစ်မှုနှင့်ပြစ်ဒဏ်များ

၂၀။ မည်သူမျှ မီးဘေး သို့မဟုတ် သဘာဝဘေးအန္တရာယ်တစ်ခုခု ဖြစ်ပွားနေသည့်အချိန်ကာလအတွင်း တာဝန်ထမ်းဆောင် နေသည့်ကော်မတီဝင်တစ်ဦးဦးကိုဖြစ်စေ၊ ကော်မတီအဆင့်ဆင့်တွင် တာဝန်ထမ်းဆောင်နေသူတစ်ဦးဦးကိုဖြစ်စေ၊ တာဝန် ထမ်းဆောင်နေသည့် မီးသတ်အဖွဲ့၊ အရန်မီးသတ်အဖွဲ့၊ သီးသန့်အရန် မီးသတ်အဖွဲ့၊ ကယ်ဆယ်ရေးအဖွဲ့ဝင်တစ်ဦးဦးကို ဖြစ်စေ၊ လူမှုရေးအသင်းဝင်တစ်ဦးဦးကိုဖြစ်စေ နှောင့်ယှက်ဟန့်တားခြင်း မပြုရ။

၂၁။ မည်သူမဆို သက်ဆိုင်ရာကော်မတီအဆင့်ဆင့်က ထုတ်ပြန်သည့် မီးဘေးနှင့်သဘာဝဘေးအန္တရာယ်ကြိုတင်ကာကွယ်ရေး ဆိုင်ရာညွှန်ကြားချက်များကို လိုက်နာရန်ပျက်ကွက်ခြင်း၊ အကျိုးပျက်စီးစေခြင်းများကျူးလွန်ပါက ထိုသူအား တစ်နှစ်အထိ ထောင်ဒဏ်ဖြစ်စေ၊ ကျပ်တစ်သိန်းထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေချမှတ်နိုင်သည်။

၂၂။ မည်သူမဆို ပုဒ်မ ၂၀ ပါ ပြဋ္ဌာန်းချက်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူအား သုံးလအထိ ထောင်ဒဏ်ဖြစ်စေ၊ ကျပ်ငါးသောင်းထက်မပိုသောငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်နိုင်သည်။

အခန်း (၈)

အထွေထွေ

၂၃။ ဤဥပဒေအရ အရေးယူသောပြစ်မှုများကို ရဲအရေးယူပိုင်ခွင့်ရှိသော ပြစ်မှုများအဖြစ် သတ်မှတ်သည်။

၂၄။ ကော်မတီသည် မိမိလုပ်ငန်းများကို အောင်မြင်စွာ အကောင်အထည်ဖော်ဆောင်ရွက်နိုင်ရေးအတွက် လိုအပ်မည့် အကူအညီများကို သက်ဆိုင်ရာဌာန၊ အဖွဲ့အစည်းနှင့်ပုဂ္ဂိုလ်များထံမှ တောင်းယူနိုင်သည်။

၂၅။ ဤဥပဒေအရ မီးဘေးနှင့်သဘာဝဘေးအန္တရာယ်ကာကွယ်ရေးကိစ္စတစ်ရပ်ရပ်အတွက် သဘောရိုးဖြင့် ဆောင်ရွက် သော ကော်မတီဝင်တစ်ဦးဦးကို ဖြစ်စေ၊ ဝန်ထမ်းတစ်ဦးဦးကိုဖြစ်စေ တရားမကြောင်းအရသော်လည်းကောင်း၊ ပြစ်မှုကြောင်း အရသော်လည်းကောင်း တရားစွဲဆိုခြင်း မပြုရ။

၂၆။ ဤဥပဒေပါပြဋ္ဌာန်းချက်များကို အကောင်အထည်ဖော်ဆောင်ရွက်ရာတွင် တည်ဆဲမီးဘေးနှင့် သဘာဝဘေးအန္တရာယ် တားဆီးကာကွယ်ရေး၊ သဘာဝဘေးအန္တရာယ်ဆိုင်ရာစီမံခန့်ခွဲရေးနှင့်ပတ်သက်သော ဥပဒေပြဋ္ဌာန်းချက်ပါ အဖွဲ့အစည်းများ၊ မီးသတ်အဖွဲ့၊ အရန်မီးသတ်အဖွဲ့၊ သီးသန့်အရန်မီးသတ်အဖွဲ့၊ အဖွဲ့ဝင်များနှင့် ပူးပေါင်းဆောင်ရွက်နိုင်သည်။

၂၇။ အစိုးရအဖွဲ့သည် ပြည်နယ်မီးဘေးနှင့်သဘာဝဘေးအန္တရာယ်ကြိုတင်ကာကွယ်ရေးလုပ်ငန်းအတွက် ပြည်နယ်၏ အရအသုံးဘဏ္ဍာငွေတွင် ထည့်သွင်းရေးဆွဲဆောင်ရွက်နိုင်သည်။

၂၈။ ဤဥပဒေပါပြဋ္ဌာန်းချက်များကို အကောင်အထည်ဖော် ဆောင်ရွက်နိုင်ရန် -

- (က) အစိုးရအဖွဲ့သည် နည်းဥပဒေ၊ စည်းမျဉ်းနှင့် စည်းကမ်းများကို ထုတ်ပြန်နိုင်သည်၊
- (ခ) ဝန်ကြီးဌာနနှင့် ကော်မတီသည် အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများကို ထုတ်ပြန်နိုင်သည်။

ပြည်ထောင်စုသမ္မတမြန်မာနိုင်ငံတော်ဖွဲ့စည်းပုံအခြေခံဥပဒေအရ ကျွန်ုပ်လက်မှတ်ရေးထိုးသည်။

(ပုံ) အုန်းမြင့်
 ဝန်ကြီးချုပ်
 မွန်ပြည်နယ်အစိုးရအဖွဲ့